
आदिमायेचे उले / ३ 


forsp 


आदिमायेचे उले । ४ 


आदिमायेचे उले 


तुजें चान्याचें नांव 
वेंगावंक 
हात म्हजे पिशे जाले . 


तुजें नेकेत्रांचे गांव 
हुपोंवक 
पांव म्हजे पांगळे जाले . 


पांव म्हजे मातयेचे , 
आसतीत ; तरीय 
नेकेत्रांचे हात म्हजे 
निर्मितले विश्व नवेंच . 


आदिमाये उले तुजे , 
आजुच गर्भार जावू दी . 

. 
मातये कुडीत गे म्हजे 
तेज तुजें पर्मळु दी . 


आदिमायेचे उले / ५ 


गोमंत - स्तोत्र 


सुपुल्लेशे गोंय आमचे मनिसकायेचो प्राण 
दुदान पोसले पूत ताचे जगात जाले व्हड - म्हान ।। धृ ।। 

दोंगर दर्या निर्मळ सदांच , 
सांगातान रावता - हांसता . 
झाडां - पेडां , न्हंयो - बायो , 

आपालिपा हांगा खेळटा 
देव - देवता खेळटा मांडार उदेंत - अस्तिम मेळटा काळजान 
इगर्ज - मजिद , देवुळ - रावुळ , सगळे आमी भयण - भाव ।। १ ।। 

आबोली रतन फुलता -बोलता , 
शेवती , चाफो , हातो हांसता . 
कांदळा - ओवळां , सुर्गा दर्वळ , 

जायसो जायां - जुयां पर्मळ . 
देवतेचीच न्हय पुजा देवळांत फुलांचीय फुलत्या जाता 
नकेत्रां देवतात सर्ग सोडून समूळ न्हिवता भूक तान ।। २ ।। 

सह्यगिरी पाठीराखो , 
दर्याचो गिरेस्त भर्वसो . 
दुदसागराचो हांसो , 

मन - मनीस स्वरपिसो . 
धालां मांडार रात देखणी देवरंभा रास नाचता 
समेळ - सासाय , घुमटां सांगातान जागर जागयता कूडप्राण।।३ ।। 


आदिमायेचे उले । ६ 


नि 


पावस - गीम , सांज - सकाळ , 
रंगयाळे सैम हासता म्होवाळ . 
आंब्यां - पणसां संग रसाळ , 

शेवण्यां - जिवण्यां उलुप मोगाळ . 
तरंगाच्या गोंड्यार नाचत्या चंद्र - सूर्य एकठांय हासता 
शिगम्या पावलेर फुलता चैतिर , जांबावलेचो गुलाल लाल।।४ ।। 

देवभोळो गोंयकार गावडो , 
सतपणी कोमसार जाता . 
शेतकार , कामकार , म्हालगडो 

अग्निदिव्य दरसाल करता . 
हांगां शेतां - भाटांच न्हय दोंगर - दर्या , मातीय पिकता 
सुख - शांती - संमृध्दि नंदुक एकचाराची पेट्टा वात ।। ५ ।। 

माड - माडयो ऊंच मळबांत , 
दोंगर - दिवतणी ऊंच मळबांत , 
तोरी - इगर्जी ऊंच मळबांत , 

मनशाक अमृत देख दितात . 
धर्तरेचो सर्ग करची अणुरेणूत आस्त रूजयता 
फेणये परसय हांगची माती रे धुंद करता जीव - प्राण ।। ६ ।। 


आदिमायेचे उले / ७ 


गुच्च तांबडी माती आमची 
पाचवींचार रानां - शेतां 
गच्च हिरव्या आग्रांत देंवतीं , 

हळदुवीं भांग्रां - वतां . 
निळ्या निळ्या मळबा - दर्याक चंद्रिम चंचळ जीण - मेटां 
सोय - यां - धाय - यांक आमचे सदांच आसा उक्तें हड्डे - दार ।।७ ।। 


आदिमायेचे उले / ८ 


आदिमायेचो पूत 


उजवाडाचे मोगी , उजवाडची 
वाट पळयतात . पळोव दी ! 


हांव वाट पळयतां .... काळखाची । 


उजवाडाचे मोगी विसल्ले जांवये , 
उजवाडाची कूड जल्म घेता - 
काळखाच्याच कुसव्यामदीं ! 


काळो कृश्ण जल्मुंक , 
युगांची काळखी रात आदि - 
आदिमाय - जल्मुची पट्टा ! 


तीच जाता मागीर 


नव्या युगाचो दिस्टावोदिणो 


लकलकाट ! .... चकचकाट ! 

प्राण नवो ! 


आदिमायेचे उले / ९ 


मांजाच्छ 


मुखावेल्यो काळख्यो राती 
उजवाड वियेतात 
देखून काळोख पुजता 
कुलभ्रश्ट सनातन सूर्य ! 
जल्मता एक ' म्हाभारत ' मनात 


आनी रुजता 


काळखा - उजवाडाचे झूज 


रक्तात ! 


आदिमायेचो पूत : कृश्ण 


परजळटा : 
“ उद् धरेत् 
आत्मनात् 
आत्मनम् ! 


आदिमायेचे उले / १० 


भुंयचाफो 


संवसाराचो गीम कडकडीत , 
खाप्रिसो तापिल्लो . 
यादींचो भुंयचाफो मनभुयेंत 
शीतळ तुजे न्हिदिल्लो 


शेण जाल्ली सपनां हांवें 
दुखांनी सारयलीं , तसो 
हड्डे फोडून फुल्लो पिसो ! 


शेणिल्ल्यां खिणांचो पर्मळ खिणांत 
भाऽयर ...... भीऽतर .... 
जीणभर जालो ! 


आदिमायेचे उले / ११ 


दसरो 


गी 


दसरो इलो न्हवरो न्हेसून 
कदमकाळची तरसाद पाजून , 
भौसाचेर भार इलो ! 
दसरो इलो । दसरो इलो ! 


जीविका 


सृश्टेन माल्लो सर्गाक उलो 
उलो देवां - ताँ जालो . 
भुतांभायरो संवसार केलो ! 
दसरो इलो । दसरो इलो ! 


मळबाक चान्या - चंवर इलो ; 
उमाशे - काळोख पुनव जालो ; 
भांग्रां - दर पानांक इलो ! 
दसरो इलो ! दसरो इलो ! 


आदिमायेचे उले / १२ 


शेगान - शेग शेवान सोडून , 
भगवतीमायेन कौल दिलो . 
संवसार नवोच जल्माक घालो ! 
दसरो इलो । दसरो इलो !! 


दसरो इलो ! दसरो इलो !! 
दसरो इलो । दसरो इलो !! 


आदिमायेचे उले / १३ 


चेडे जाले पागते 


चेडे जाले पागते आनी 
दर्याक पडली पाड 
आनी चेडे जाले पागते आनी 
दर्याक पडली पाड 


दर्याक पडली पाड आनी 
हातार आयलें पॉट 
आनी दर्याक पडली पाड आनी 
हातार आयलें पॉट 


हातार आयलें पॉट आनी 
वेताळाक सूर - रॉट 
आनी हातार आयलें पॉट आनी 
वेताळाक सूर - रॉट 


वेताळाक सूर - रॉट आनी 
भुमकेक मारली खॉट 
आनी वेताळाक सूर - रॉट आनी 
भुमकेक मारली खॉट 


आदिमायेचे उले / १४ 


भुमकेक मारली खॉट आनी 
पिकोंवक दर्या गेलो 
आनी भुमकेक मारली खॉट आनी 
पिकोंवक दर्या गेलो 


पिकोंवक दर्या गेलो आनी 
बुडोन जित्तो मेलो 
आनी पिकोंवक दर्या गेलो आनी 
बुडोन जित्तो मेलो 


बुडोन जित्तो मेलो आनी 
चेडे जाले मागते 
आनी बुडोन जित्तो मेलो आनी 
चेडे जाले मागते 


चेडे जाले मागते आनी 
दर्याक लागली आग 
आनी चेडे जाले मागते आनी 
दर्याक लागली आग 


आदिमायेचे उले / १५ 


दर्याक लागली आग 
आनी भूमकेर आयलो भार 
आनी दर्याक लागली आग आनी 
भूमकेर आयलो भार 


भूमकेर आयलो भार 
तेन्ना चेड्यांक आयली जाग 
आनी भूमकेर आयलो भार आनी 
चेड्यांक आयली जाग 


चेड्यांक आयली जाग 
आनी चेड्यांक आयली जाग 
आनी चेड्यांक आयली जाग आनी 
चेड्यांक आयली जाग 


आदिमायेचे उले / १६ 


ताणेल्यांनो तुमी .... 


ताणेल्यांनो तुमी , 
ताणी ऽ त रावात ! 


आसूं सुकती , 
आसूं भरती , 
' जीवना'शी 
तुमची मस्ती , 
नित्य नव्यान 
करीतूच रावात ! 
करीतूच रावात ! 


ताणेल्यांनो तुमी ... 


येतली वसाड , 


येवू दी . 


उलांडी बुडत , 


बुडूं दी . 


तरीय येतली लागी तड , 
विस्वास बाळगात ! 


ਉਨਾਲ ਸਿਲ ਜਿਲ 


ताणेल्यांनो तुमी .... 


आदिमायेचे उले / १७ 


आसूं उमास , 
आसूं नुमास , 
आसूं अश्टम , 
आसूं दस्सम , 
ह्यो राती ....... दीस हेय - 
उलगतलेच ; मतींत दवरात ! 


ताणेल्यांनो तुमी .... 


रे । जाण्टेपणार आतां , 
दियात येरें तां - हातां . 
खंत - हुसको मोखून मारात , 
तांकां तांचे स्वातंत्र्य दियात ! 


ताणेल्यांनो तुमी .... 


त्रिखंड - जयी तांच्या 
सपन - तारवांचे नव्यां 
करुंक कवतीक मनान् थान , 
दर्या जायात ! .... तुमी दर्या जायात ! 
ताणेल्यांनो तुमी , दर्या जायात ! ! ! 


आदिमायेचे उले / १८ 


उलो : दुसरो 


Xoraz 

आदिमायेचे उले / १ ९ 


आदिमायेचे उले / २० 


उले 


उले ........ 

... तुजे . 
उले 

म्हजे . 


उले ......... 


तुजे ...... म्हजे . 


उल्यार ....... 

उले . 


उल्यार उले ... 
वा - यार गेले .... 


मागे दोळे ...... 


वले ........ 
वले ......... 


आदिमायेचे उले / २१ 


रेंवें दुंग्यार उबो हांव .... 


रेंवें दुग्यार उबो हांव 
सपन पळेतां 


मनोरे रच - रचतां हांव , 
रेंवें दुंग्यार ! 


चंद्रीम आयलो , 
चंद्रीम आयलो मळबांत म्हज्या . 
दंवशें ल्हव चान्ने फांकेलें ; 


रेंवें दुंग्यार ! 


रेंवें दुंग्यार उबो हांव , 
चंद्रिम तोखेतां . 
रेंवें दुंग्यार उबो हांव , 
चान्ने चाखेतां . 


आलतड ......... पलतड , 
आलतड - पलतड , कीण्ण काळख - 
तरणोबांड मदन मस्त , 
दर्या गाजोऽता 
दर्या गाजो ऽऽ । ता 


आदिमायेचे उले / २२ 


दर्या दर्या गाजो ऽ ता 
द ऽ र्या ऽ गा ऽ जो ऽऽ ता ! 


ल्हारार ल्हार ...... ल्हारार ल्हार 
नातलां जोरगत ...... ल्हार ल्हार 
दर्या जागोयता 


दर्या ....... जागो ऽऽ ता 
द ऽर्या ऽ जा ऽ गो ऽ ता । 


ल्हारा - ल्हारार 


रात जडशीळ जायत वता . 


चंद्रिम भर माथ्यार आनी 
खतखत्यांचे चान्ने - न्हाण ; 
भायर भितर दर्या - हांव ! 
हड्डे हड्डे ....... हुलपेता ; 
सये , रेंवें दुग्यार ! 


ग 
जिम 


रेंवें दुंग्यार उबो हांव - 
सपन पळेतां 
मन - मनोरे रचतां हांव , नाणात फण 


सये रेंवें , रेंवें दुग्यार ! 


आदिमायेचे उले / २३ 


- 


ताणेल्यांनो .... 


ताणेल्यांनो तुमी ताणीत रावात ! 


दर्या खंय खुबळ्ळा ! 
खुबळू दी ताका . 


शीड खंय पिंनलां । 
पिनूं दी ताका 


फकत एकूच .... 

येरें सांबाळात ! 
ताणेल्यांनो तुमी ... 


ताणेल्यांनो तुमी ताणीत रावात ! 


शीड म्हळ्यार व्हडें न्हय ! 
तुमचे परस व्हड व्हडें न्हयच ! 
सासणाचें मतींत दवरात . 
ताणेल्यांनो तुमी .... 


ताणेल्यांनो तुमी ताणीत रावात ! 


आदिमायेचे उले / २४ 


तुमचे ताणीर आयज फुलता ! 
तुमचे बाणीर फायां धोलता ! 
तुमचे उलांडेर काल सोंपता ! 
दिगंता देगेर तुमकां , 
सपनां रावतात ! सपनां रावतात ! 
ताणेल्यांनो तुमी .... 


ताणेल्यांनो तुमी ताणीत रावात ! 


आदिमायेचे उले / २५ 


चंवर 


आंगभर कूड म्हजी : 
चंवरल्या 
भांगभर शेवणी पिशी : 
चाळवल्यां 


आयली वसंता आलतडी , 
घर उल्लां पलतडी . 
शिशिराच्या शिरंतरांनी 
शिरशिरता सृश्ट नवी . 


हांव मदान फुलिल्लों . 
रुप - रंगान पोशिल्लों 
धुंदित गुप्प न्हिदिल्लों . 
चंवर केन्नाच सरिल्लो । 


सपनांचो नाचत फाग , 
आसलो हांव गच्च खोशी . 
तांबड्या मुयांक आयल्या जाग , 
मुळांत तांच्यो गुच्च राशी . 


आदिमायेचे उले / २६ 


चंवर झडची वेळ जाल्या , 
शेवणी पर्युपाची वेळ जाल्या ; 
सपनाची म्हज्या , मध्यान जाल्या ; 
पुण मुयांक आतां बर्कत आयल्या ! 


आदिमायेचे उले / २७ 


धवो रूख 


म्हयनो लागलो फाग , 
आनी रानाक पडली आग . 
रानाक पडली आग , 
ताणे लासलो सगलो बाग . 


रुखा गोबर जळींमळी , 
उल्ली ना तेंगशी ताळी 
खेतलोसो रुख धवो , 
मरणांत असल्या चिप्प उबो ! 


तेन्ना ... केन्ना नेणारपणार , 
हांवें - तुवें पिशेपणार , 
कोरातिल्लें हड्डे ' ताचेर , 
वाडट्या वयार शेणालां भितर । 


वळखुंक तें येना आयज ; 
पुराय उलगले पोर्ने दायज ; 
नव्यान नव्या वर्सा सांगातां , 
नाच्च जालें नाच - नाचतां । 


आदिमायेचे उले / २८ 


दर वर्सा येतलो चैतिर 
सृश्ट - सृजन नवोच आंकुर ; 
येतलो चंवर नव - नवोच्च ; 
धवो रूख पूण धव्या धवोच्च ! 


आदिमायेचे उले / २ ९ 


मन 


: १ : 


पावस पडना फुडें , 
मनाचें जालें घडुले . 
पाचव्यो यादी , दीस पाचवे , 
पथून जाले हळदुवे . 


: २ : 


झाडां - पानां साण्टानां , 
यादी मनांत रूजल्यो 
राती उमाशेच्यो , 
फुल्ल धव्यो दुख काण्टानां 


. 


: ३ : 
चंद्रिम मळबांत उदेलो मात : 
मन - आगटें पेटलें . 
निर्शणीचे साणीचेर 
आवतांक नवेंच तेज चडलें . 


आदिमायेचे उले / ३० 


उलो : तिसरो 


A 

आदिमायेचे उले / ३१ 


आदिमायेचे उले / ३२ 


पालखी 


पालखी : देवतेची 
देवता : पालखेची . 
गावभोंवणेक वचूंक नट्टा , 
न्हेसणां न्हेसता , शिरंगार करता . 


गोणे : इलुताचे , रसमाचे , जरी मरीचे , 
भांग्रां - रुप्यांनी , माणकां - मोतयांनी मढयिल्ले . 


देवतेची काचोळी 
भांग्रांत कोरातिल्ली , 
वज्रां - थिकांनी नटयिल्ली , 
रुप्यामखरांत बशिल्ली 
किनखाप - गादयेर लोडेल्ली . 


देवता : नटली . 
पालखी : सजली . 
कलवंता : शिणगारली . 
अश्टका : चंवरली . 
..... चौखांब्यार ! 


आदिमायेचे उले / ३३ 


देवतेची - पालखी , 
पालखेची देवता , 
गांवभोंवडेक जाली 


सज्ज ! 


हर .... हर ..... हर .... हर ..... 


सुसज्ज ! 


पेटलें माले ; 
धोल वाजले ; 
ताशे तडतडले ; 
सत्र्यो नाचल्यो ; 
अब दागिरां फुरफुरली ; 
दिवजां लकलकली 
तशी : शिंगान कुकार घाली ..... 


मद्यान राती 
म्हादन मदेले 
भ्रमांतूच गर्जले : 


" पार्वती ऽ पते ऽऽऽ 


हर - हर - हर - 


म्हादें 5 - ! 


आदिमायेचे उले / ३४ 


पयलें पेणे : जालें . 
कलवंतां : नाचली . 
दुसरे पेणे : जालें . 
कलवंतां : नाचली . 
अशी : पेण्यार पेणी : जायत रावली . 
कलवंतां नाचली : नाचत रावली . 
रातरात नाचली : नाचत रावली . 
नाचतां नाचतां रातभर फसली . 


कलवंतांक म्हादन नाचयत रावले : 
काळखांत जीणभर फसयत रावले . 


म्हादनांनी : कोणी 
मान मोडली . 
कोणी नदर पालयली . 
कोणी धोन धोलयली . 
पांचश्यांची कोणी 
नवरंगी नोट मोडली ! 


गात्र - गात्र खरशेलें 
माले : फुरफुरले 

, 


आदिमायेचे उले / ३५ 


गुरवान मुरदंग मेळयले , 
पावली पावली केळयली , 
भटान घांट वाजयली , 
मंगलाष्टकां म्हटलीं , 
आनी धोलार बडी पडली . 


तशी पथून 
चिरंगट जाली : फुडल्यांन : फाटल्यांन : नव्यान . 


आनी अशी : 
देवतेची पालखी 
गांवभोंवडेक सल्ली 
फुडें ! .... फुडें .... फुडें .... 


देवता 


कलवंतांपाश्ट सजली .... शिणगारली . 
भोंवभोंव भोंवली . 


गांवान गांवभर मिरयली 
दीस - रात किरयली . 


सरते रातीक गुरवाघरा 


आदिमायेचे उले / ३६ 


पावणेराक ती आयली ! 


सोडली कडस्त्री : म्हादनांनी . 
घातली अडस्त्री : म्हादनांनी . 


दीस नवो उदेतानां 
भोगून - भागून न्हिदून गेली ! 
देवता : पालखेची . 


आदिमायेचे उले / ३७ 


चकनां 
अश्वत्थाम्याची चिरंजिवीं चकनां 
सासणाची व्हावतेली . 
नारायण अस्त्राची पूजा 
नराकुळयेक लासतेली 


व्हांवता तांकां व्हावू दी ; 
नाडता तांकां नाडूं दी . 
' कुरूक्षेत्रा — उपरांत तरी , 
' नरा'चो ' नारायण ' जावू दी . 


पेखली जाल्यार चकनां , सपनां 
पैस्स वा - यार हुबतेली . 
सपनांतुली नेकेत्रां कात् रां 
मातयेभरवण जातेली . 


अश्वत्थाम्याची चकनां देखून 
व्हांवते व्हावतेर , ती व्हावू दी ..... 
सासणांची व्हावू दी ..... 
व्हांवतेर , जीणे धडेर 
सपनां आमची फुलूं दी . 


आदिमायेचे उले / ३८ 


रथा - उच्छाव ! 


वडाऽत ! .... वडाऽत !! .... 


नाचयाऽत ! .... नाचयाऽत !! ..... 
नाचयाऽत रथ ! ......... रथ देवाचो ! 


वडटल्याक देव व्हड करतलो ! 
देव नाचयतल्याक शक्त दितलो . 


ना नाचतल्याक 


नाच्च करतलो . 


वडाऽत ! ....... वडाऽत !! ...... 


नाचयाऽत ! ...... नाचयाऽत !! ..... 
नाचयाऽत रथ ! ......... रथ देवाचो ! 


हाडांची ... काडां जाली ? 
जातलींच ! .... 


जावू दी ! 


रंगरूपाची .... खोबडां जालीं ? 
जातलींच ! .... 


.... जावू दी ! 


आदिमायेचे उले / ३ ९ 


हाडलें कितें ? ... व्हरतले कितें ? ... 
देवाचें आसलें ... देवाक पावलें ! 
मातयेक माती लागसर , 
नाच्चेच आसा हांगसर ! 


देवाक पावता ; 
ताका देव पावता . 
देवाक दिता ; 


ताका देव दिता . 


देव तुमचो ; 


रथ देवाचो ; 
मान नाचोवचो , 
वाड वडलांचो . 


ज 


वडा ऽ त ! ........ वडाऽत !! ...... 
नाचयाऽत ! ....... नाचयाऽत .. !! 
रथ देवाचो ! ..... 


गाव 


आदिमायेचे उले / ४० 


मनोरथ तुमचो ! ना 
रथ देवाचो ; रथावेलो . 
देव ... म्हादनांचो ; 
म्हादन गांवचो ; 
पयल्या मानाचो ; 
व्हडल्या धोंनाचो ; 
चकचकीत भांगराचो ; 
फेर्राद फाताचो 
सेदीत सवळ्याचो ; 
तुकतुकीत कातीचो 
हुळहुळीत जीबेचो ; 
पोकळ काशेचो ' ; 
भितल्ले गांठीचो 
गांठिच्या जानव्याचो ; 
झडिल्ल्या शेणयेचो ; 
गांठिचो घट्ट ; 
कितेंय जाल्यार खाट्ट - खुट्ट , 
वेळाकाळाक पावतलो ; 
कणयो - काणुक घालतलो ; 
सासणांचो राखतलो 
प्रसादाचे पावळेक ... तुमकां , 


आदिमायेचे उले / ४१ 


देवाच्या ।........ आपल्या ! 


नाचयाऽत ! नाचयाऽत ! 
रथ देवाचो ! 
देव म्हादनांचो 


म्हादारांत .... नाचयाऽत ! ...... 


उपाशी पोटार , 
देवळा - मळारं , 


ताशा - तालार , 


वचपाक सर्गार , 


उडयो घुडयेर 


घालात , करात 
जळटे जिणेच्यो 
म्हाल - मशाली 
आनी 


देव नाचयात ! 


विसरात ......... उपास ; 
विसरात .......... तपास ; 
विसरात ........... पोसप 
विसरात .......... सोंसप 
पांग ...... पावळी ....... 

वली - सुकी ! 
आदिमायेचे उले / ४२ 


; 
; 


नाचयात ....... रथ ! 
नाचयात ........ घुडयो ! 
भक्तिभावान ! .... देवा - दारांत ! 


नाचयात ! ..... नाचात !! 


लक्षांत दवरात 
गजाल लाखाची ; 
म्हादन राजी ..... देव राजी ; 
सदासर्वकाजीं ! ... 


नाच नाच नाचयात ।....... 


रथ देवाचो । 


जिणे - बडयो 
आयज ना फाल्यां 
म्होडटल्योच . 
रथाक घुडयो 
आयज नि फाल्यां . 
सोबतल्यो . 


देवाफुडें .... म्हादनाफुडें 
फुडेंफुडें करप .... न्हय बरें ! 
तोंडानची नुती तोंडान गिळात ! .... 


आदिमायेचे उले / ४३ 


रथ नाचयात ! 


नाचया ऽत ! ...... रथ 
रथ ..... देवाचो ; 
मान ..... म्हादनांचो ; 


नाचयाऽत ! 


नाचतां , नाचयतां ..... 
नाचयतां , नाचतां ...... 
नाच्च जायात ! .... मोक्षाक पावात ! 


मोक्षाचे भाग्य .... परम 
कुळाव्याचो पाळात धरम 
पाळटल्याकूच फळटा ! 
कोणाय पामराक .... लाबना ! 
नाचयतलो ..... तोच्च भोगतलो ! 


देखून सांगतां , आड्डून त्रिवार 
मोक्षाचे हांगां उघडलां दार 
येयात ........ येयात .... 


रथ नाचयात । 


एनन 
मजन को 


आदिमायेचे उले / ४४ 


येयात म्हातारे , येयात तर्नाटे , 
येयात जाण्टे , येयात नेण्टे , 
येयात भुकेल्ले , येयात तानेल्ले , 
येयात उपाशी , येयात अशक्ती , 
फुक्या जाय मोक्ष तांणी येयात 
आनी नाचयात 
रथ देवाचो ! ... देव म्हादनांचो ! 
मनोरथ तुमचो ! ... जांवचो पूर्ण ! 
सुफळ संपूर्ण ! 


नाचयात रथ ... 
रथ देवाचो !!! 


आदिमायेचे उले / ४५ 


पावणी 


S 


पावणी वाडत वता , 
तशें .... 
मोल देंवत वता . 


मोलाक हांगां मोल ना ; 
पावणेक ' निखटो बोल ' ना . 


' बोला'चें मोल .... कोणी मेजलां ? 
मेजावयलें काडून केळे - 
इश्टागत जोडप .... सोप्पें जालां ! 


कोणालें मेज ? 
कोणालें केळं ? 
दिता कोण ? 
घेता कोण ? 


प्रस्न अनेक : 


जाप एक : 


आदिमायेचे उले / ४६ 


“ बोल्सान दुडू आसलेय म्हण बास्तान 
आसताच अशी ना ; 
पावणी आडोंवक फावो ती 
आंग्ल्यापोना छाती : 
छातयेपोना पुलमाव अक्षय आनी ! 


आसप ती ; नासप वा ; आफ्टर ऑल 
ईज नॉट व्हेरीमच असेन्शियल . 
मॅन ईज अ ट्रॉन्स्फर्मेटिव्ह अॅनिमल 
ईज अ फायनल ।... बियोंड ऑफ वॉल ! 


3B 


म्हत्व आसा : फकत पावणेक 
म्होवाळ उंचेल्या फारावपी उल्याक : 


“ पयली फाव ऽ ट ! 
दुसरी फाव ऽ ऽ ट !! 
आनी ऽ क ....... 

........ को ऽण ? ... आसा ? 
को ऽऽ ........ हं ? .... आ ऽ ऽ नेक ? 
आसा ऽ .... लांऽ स ? 
तिसरी फा ऽ व ऽ ट .......... 

पावतो ऽ ऽ ऽ सा ! " 


आदिमायेचे उले / ४७ 


कोचिल्लो नाल्ल ! 


कवाथो : आमी लायलो 
तुमी तेची भाटां केली . 
पाडेली येवन पाडून गेले , 
जुलगादोर सासणाचे , 
देंट माथ्यार मारून गेले . 


शीम - धड भाटाची , 
चुट्टेन - चुट्टी माडाची , 
सरत मेजून ; सरची ना - 
आवतिकाय : देंटान्सून 
कोचिल्ल्या नाल्लाची ! 


आदिमायेचे उले / ४८ 


शबै ! शबै !! 


नि 


आयल्याचे म्हयन्या 
काम किदें ? ... कांयच ना ! 
कोणूच बेकार उरना ! 


पूण घेतल्याबगर जांयच ना ! 
शबै ! शबै !! ..... 


आमी आयल्यांव वर्सानी 
कित्याक तें सांगचें न्ही ? 
घालचे समजून जाणीतांणी 
फकत आमच्याच दबुलांनी ! 
शबै ! शबै !! ...... 


खाटखुट करता , 
पेटुलाची चावी काट्टा 
तुमकां दुडू घालतां ! 


घालता तो मोखता ! 


शबै ! शबै !! .... 


आदिमायेचे उले / ४ ९ 


आळू - बाळु रड्टा मुगे ! रड्टा मुगे !! 
रड्टा ताका रडूं दी ! रडूं दी !! 
' कार्य ' मुगेले फळू दी ! फळू दी ! 


“ पैशांचो दुदुलो मागता मुगे ! माग ता मुगे !! " 
“ मागता ताका मागूं दी ! मागू दी !! 
मागलेबगर मेळ् ना ‘ घी ' ! मेळ् ना ' घी ' !! " 


तूप खातल्याचे दिसता रूप ; 
मुखार आसा करचें खूप ; 
देखून धल्लां वा - यार सूप ! 


बांदात पोरां पोटाक : “ हूऽप ! " 
शबै ! शबै !! ...... 


आदिमायेचे उले / ५० 


कुब्याट 


" गावांन दशेत्री इल्यात . 

जात्रा आसा खंय ! " 
" कोणाचो रे मेळ ह्यो ? " 
" आसना कोणाचोय " 
" म्हणजे ? ... " 
" म्हणजे म्हणजे ..... तारूं पावला पणजे ! ' 

म्हणतसय् काय ? - पणजेचो ? " 
“ न्हूं ! तुज्या आज्याचो ! 
' आज्या , आज्या , खाडाक धर माज्या ! " 
खाडाक मियां लायतंय् चूड ! " 
खाडाक हेच्या लागली चूड ! 
बापूय मेलो , आता तरी उठ ! " 
बापूय मेलो ? - मरां दी । ' " 
पूण जात्रा ही गांवची 
खुशालकायेन जावदी ! 
" जातली ! .... जातली !! .... जातलीच ती !!! " 

पूण मेळ कोणाचो गा ? " 
" वाचिोच ! " 
" मगे ऽ र ..... वर्सल कोणाची तर ? " 
वर्सल वर्साचीच ! " 


आदिमायेचे उले / ५१ 


। 


“ मेळाक काय ? वर्सल सुगूर .... तर 
रातभर जागर ! " 
" मेळ कोणाचो तां सांगलयच ना झिला ! " 
" झिला , झिला , बापूय खंय गॅला ? " 
" गॅला तो गॅला 
एकटां एकसुरां कुब्याट घेवन गॅला ! " 
कुब्याट माजां अपुर्बायेचां ! ...... 

जात्रांगणखणी थिगळायल्लां ! " 
" हुडहुडो - कुडकुडो दवरुंक भायर 
मारतत हुयेली थिगळी - दोर 
कुब्याट तसां म्हातारां बरांच .... 
दशयो - दोक्यांच्यो जाल्यात ; खरांच ! 
जीणे भरच्या जात्रांची पूण 
सुतांगणखणी आसा ऊब ! 
“ ह्याच कुब्याटाआडोसान .... 
गणेस कितके शारदा इल्यो ; 
इल्यो आनी फुडल्यान नाचानय गेल्यो ! 
" म्हणान झिलग्या म्हाता - याचां माजां 
सांगणां पॅक ध्यानान दवर : 
" कुब्याट जाग्यार 
तर ख्याळ हजार ! 
दशेत्री कितें ? 

- येतले तशे वतले ! 
आदिमायेचे उले / ५२ 


नि 


वगत पडल्यार , जांवचे पटलें ; 
पळोवप्यांक दशेत्री 
आनी दशेत्र्यांक पळोवपी 


" पळोवप्यांक म्हत्व ना ! 
दशेत्र्यांक लेगीत म्हत्व ना !! 
आख्यानाक देखून महत्व ना !!! 


भ 


" म्हत्व फकत 
आसा कुबाट्याक . 
म्हणान म्हणतंय् , सांबाळ ! झिलग्या , 
तुजां तू कुब्याट सांबाळ ! ! " 

जाजता 


आदिमायेचे उले / ५३ 


मार्ग 


कोणी फोडले दोंगर ? 
कोणी भल्ले डबरे ? 
कोणी बांदले मार्ग ? 
आनी हे गांव वसयले ? 


खोरे आपलेचवटेन 
वोट्टा माती ! 
निखट्यो तरीय 
पेटना वाती ! 


वाती वळटले 
हात वळ्ळे ! 
माती भर्तले , 
भेंड म्होडलें ! 


फोट्टा दोंगर , 
फोडप सरच ना ! 
भरतां डबरे , 


भरून भरच ना ! 


आदिमायेचे उले / ५४ 


गांवांक मार्ग जाय . 
मार्गांक गांव जाय . 
गांवांफाटल्यान मार्ग आयले . 
मार्गाफाटल्यान गावं आयले . 


मार्ग पुरे जालेच ना . सोदीत तांचे 
वसयल्ले गावं उठून गेले . 
गांवांक सोदूक पर्सेटवार 
आर्गच आपले मार्गाक लागले ! 


मार्गा सोदींत शारामेटार गांव 
मोट्रांपोनां मरून पडले . 
मेटाक - मोट्रांक तांचे कित्याक 
आसचे सोयर ? आसचे सुतक ? 


पंचनामो सोद जारी आसा 
दिगंतासून गांव गांव येतूच आसा . 
मार्गा सोदी शारा मेटार . 
मरपाखातीर तीन त्रिकाळ ! 


आदिमायेचे उले / ५५ 


आतां - 
दोंगर फोडप 
बंद जाला ; 
' बाय ऑडर ! ' ..... साबांळूक सैम . 


मार्गासोदीक वतल्या गांवाक 
थोरामोट्यांनी थारायला 
दिवचो सुळार ! ..... संस्कृताय मा - याक !! 


' चोर सोडून ..... ! 
हय , तशेंच ! ... परंपरेक धरून !! 


विकासाचे वाटेर 
रस्तेभरवण जाण्टी 
गांवगिरी मातये - घरां ; आनी 
दुडू खुबळायत बोल्सांनी 
भोंवणेकार रस्ते आतां , 
लागल्यात मार्गाक । 


आदिमायेचे उले / ५६ 


बावली 


माम आगाम 


सासणांचो चिकोल कालोवन , 
तुजीच तुवे घडयली बावलीं . 
घडोवचो आसलो गणेस ताका 
केल्याची कळा आयली . 


केल्दी आता कालयतात तोच 
मनिसकायेचो चिकोल नव्यान , 
दया - क्षमा भावपण सांगीत , 
दरेक म्हूर्त घडयता तुजीच . 


म्ही कणकणी रावतात उबीं 
देवळां आनीक .... आनीक नवीं ! 


केल्दी तितल्यो वान्सा ; 
वान्सा तितल्यो मन्सा ; 
मन्सा तितल्यो जिन्सा . 


ज 


जिन्सा जिन्सा कणकणीं 
मुहुर्त नवीच नवीच काणी ! 


आदिमायेचे उले / ५७ 


आतां हांगसर चल्ला हुतूतू 
म्हूर्तीच्यां सताफटींचो 
मनशापाश्ट मातयेम्हूर्त 
शितोड घालता रक्ताचो . 


रंग रक्ताचो , एकसारखो ..... 
पोस्ट ऑफिस रेड , पूण - 
तांकां हे कोणी 
सांगचें कुड्ड्यान ? 


दरेक मोनी म्हूर्त तुजी , 
मिटून वंठ वट्ट 

वोगी ! 


हांगां नव्यान रणखेव मातला ; 
सताफटींचो ..... 
तुज्याच ! .... 

लटापटींचो . 


आदिमायेचे उले / ५८ 


कवन : १ 


आमी रामाक वनांत धाडलो 
' रामायण ' घडले . 
आमीच रामाक देवळांत पुजलो ; 
आनी ' रामानुजा'क जिवे मारलो . 


आदिमायेचे उले / ५ ९ 


कवन : २ 


आमीच जेजूक खुर्सार मारलो : 
धर्तरेचो सर्ग जालो . 
आमीच जेजूक देवपण केळयलें ; 
सर्ग पाद्रींचो दास जालो . 


आदिमायेचे उले / ६० 


कवन : ३ 


गांधी सत - पिसो आसलो 
आमीच ताका म्हात्मा केलो . 
आनी ताचो पोन्नो वालो 
चौखांब्यार पावणेर काडलो . 


आदिमायेचे उले / ६१ 


कर्तुत्व 
: १ : 
ताणे हातान दिल्ली , 
हांवें फकत सुतली वड्ली . 
घुसपागोंदळ पयस जालो , 
बावटो वा - यार खिदळ्ळो . 
टाळयो मारून लोकांनी म्हळे , 
हाणे बावटो वयर चडायलो । ' 
: २ : 
फातर पयलीच तासून दवरिल्लो ; 
बुन्यादूय तांणीच खणिल्ली ; 
उरणे हांसत घामाघूम मानाय , 
भटां - मंत्रांर हात - दोके 
धाडय धाडय धाडयतालो ; 
बुन्यादीचो फातर घडयतालो . 


हांवें फकत फोट्यापुरतो हांसून 
पै ऽ स्सून फातराक हात लायलो ! 


पेडो खावन प्रजेन म्हळे : 
“ फुडाराचो फातर हाणें बसयलो । " 


आदिमायेचे उले / ६२ 


चूड 


जायजा 


चुडेली न्हू ; दिसता चूड ! 
जिबोळ्यो झुजतात जाच्यो 
काळोख लासुंक ...... 

संवसार उजळुक ! 


पैस्सुनच पळोवन तिका 

पळटा काळोख ..... 
कुयेली मारून ! ...... 


आयकून त्यो , मुमुर्त्यांनी 
हासता कशी चूड - राणी : 
हांश्यांच्यो त्यां किटी जाल्यो ; 
लासुंक काळोख .... सासणांचो नवो , 
लागल्यो नांचुंक ! ....... नाचुंक लागल्यो ! 


जळी मळी लागल्यो आगी , 
गोबर जावन पडलो ओगी ; 
जंगल - अमंगळ जळून खाक ; 
काळखा पळटां उणी रात । 


आदिमायेचे उले / ६३ 


किटींचे त्या सुर्या जाले ; 
यूग नवेंच ते वियेले ; 
दिसना चूड ; चुडेल्याचे 
दिसती पांय : मोगरे कळे ! 


- 


आदिमायेचे उले / ६४ 


चिरो - चिरो घट्टा - घट्टी 


चिरो - चिरो घट्टा - घट्टी , 


तो स्वताकूच ताशीत रावलो 


फातरापरस घटमूट म्हण 
जितोच ताका बुन्यादीक पुल्लो ! 


मदेरामेत चिरतां चिरतां , 
आपलोच 

फुडार चिरीत रावलो ; 
मकरध्वजाचे काणयेर पातयेवन 
आपणेच आपलो घात घेतलो . 


चिरो चिरो ताशीत घडयत , 
उबाल्ल्यो तोरी , तशी देवळां . 
पाटयो - फळयो तासून - चिरून 
बांदल्यो माळयो आनी रावळां . 


, 


गुणो चिरो ताशीतूच उरलो , 
पाटयो - फळयो चिरतूच उल्लो , 
जीणेच्या पावसांत उटंगार , 
घरदारासयत कोसळत हुबलो ! 


आदिमायेचे उले / ६५ 


कोसळपी पा - यां - घरा खातीर , 
फुटाक लोबर गावले ना . 
मोडक्यां मेडी दारा खातीर , 
फळकूट वेतभर मेळ्ळे ना ! 


पिकानाचो उलो आनी 
मोज जीण भर खणखणटा ! 
खरवतीचो ताल खर , 
खीण खीण तन - मन चिरता ! 


आदिमायेचे उले / ६६ 


लोकशाय 


सुरवेक : 
हावें . 
तुमकां साद घालो . 
तुमी . 
म्हाका ' ओ ' दिलो 


आनी : 


हांव वेंचून आयलों ! 


मागीर : 


तुमी म्हाकां साद घालो . 
हांवें कानार केस्ट्यो काडल्यो . 
हांव तेन्नाच ' लीडर ' जालों . 
रावले , रावले , रावले ! तुमी 
म्ह्ज्या ' ओ ' क आवंडेत रावले ! 

दीस उदेलो ; दीस पालवलो 
गेल्लो दीस परतो आयलोच ना . 
सासणांचे दळींदर तुमचें , 
सरणाचेरूय सरलेंच ना ! 


आदिमायेचे उले / ६७ 


देखून हांव तुमचो भोव उपकारी . 
मार्ग मोकळो केलो पोक्या उतरांचो 
राखलो तुमीच स्वतः प्राण म्हजो . 
देखून देखण्या लोकशायेक 
लाबलो अर्थ नेक 


अशे कितलेशेच आम : तुमी 
उपाशी पोटार नांगर ओडून , 
धर्तरी कुशीक सपनां ओंपली . 
उटंगार आमच्या उतरांच्या पावसांत 
पसवणे पयलीच 
पोल्ल तुमची पिराय जाली . 


व 


खंयचे कुंबळें ? खंयचे बी ? 
मातीच हांगा नागवली थंय ? 
आवंडे स्वराज्याचे गिळून हंय 
बेवारस लोकशाय मोन्यानी मेली ! 


आदिमायेचे उले / ६८ 


पंद्रा आगोस्त 


आयज : 
चौदा चौकड्यांचे रातीचो 
सासणांचो करून अस्त 
उदेलो नवोच अगस्त 
तोच हो पंद्रा आगोस्त ! 


तीनरंगी आमचें बोनेर , 
चडलें मळबांत वयर वयर 
सर्ग लागलो भियेवन कापूंक , 
सकला देवून पाय धरूंक . 


सर्गय असो 

गुलाम जालो 

3 

; 
देस आमचो , स्वतंत्र जालो ! 


आयज दोन पिणक्यां उपरांत , 
जमल्यांत जायती कुपां मळबांत . 
काळोख दांडगो धपकांवक लागला 
आनी उजवाड मोनो जाला !! 


आदिमायेचे उले / ६ ९ 


कित्याक ? कोणीन विचार केला ? 
बावटो आमचो वयऽर चडला ! 


मातयेन माखिल्लें पेपरमिट चोखीत , 
उक्त्या मळबार नदर मोखीत , 
बोनेराच्या लुगटाक आवंडेत 
एक - एक पॉर नागडेंच उल्लां . 


नागडे पॉर दिसचे कशें ? 
नदरेर आमचे फॉरेन हारशे ! 
मुखार म्होंवाळ नकटें हाशें , 
हाशांत स्वराज्य करपलां . 


बावटो वयर वयर वता ; 
बाबडो भितर भितर वता ; 
नेता आमचो यथा तथा 
ओपलां तेंच किल्ललां ! 


आयज पंद्रा आगोस्त 
बावटोच जाणा फट - सत ! 


आदिमायेचे उले / ७० 


मूक्त आमी 


दर्याक तूमी बांद घालो . 
घालात . पूण समजूं नाकात , 
आमी रेब्या - कोण्ड जातले . 
ना ! ना ! ..... केन्नाच ना ! 


प्राणांक तुमी फांसार दितले ! 
दियात . पुण समजूं नाकात , 
आमची कूड बायजुवाण जातली . 
चिंतुक नाकात ! ....... साप्प विसरात ! 


सपन - भुंयेर विखाचो तुमी , 
पावस घालो - घोग्यांनी . 
घालात . आनिकूय घालात . 
पूण मतींत घट्ट दवरात , 

तरीय 
किल्लचेले आमी रावचे नात ! 
फुलचेले आमी रावचे नात ! 
फळचेले आमी रावचे नात ! 


आदिमायेचे उले / ७१ 


आमी किल्लतेलेच ! 
आमी फुलतेलेच ! 
आमी फळतेलेच ! 
सासणाचे ! सासणांखातीर ! 


मातये - पाखें फाकौन आनी 
तुमी वंयिल्ल्या मळबा पैल , 
मुक त आमी उडतेलेच । 


आसा कापासदाद ? 

पळोवयां ! 
तर ...... तुमी वंय कराच ! 


आदिमायेचे उले / ७२ 


उलो : चवथो 


FORE 


S 


आदिमायेचे उले / ७३ 


आदिमायेचे उले / ७४ 


माजी आई 


गुप्प काळखांत चलान गेली , 
मुक्या - मोनयां बोलान गेली , 
भल्ल्या घरांतसून उठान गेली , 
चिटीमिटी करून गेली 
जीव माजो . मा ऽजी आई ।। 


पावस इले , गीम सल्ले . 
काळजांतले उले काळजांत उल्ले , 
ताळ्यांतले ताळे सुक् के पडले , 
मुको मोनो करून गेली 
सासणाची मा ऽजी आई ।। 


झिनोळ्यांच्यो पिन् नोळ्यो जाल्यो , 
गोड उतरांचो गळो धल्लो , 
हांवेस होवयांचो करपान गेलो , 
पिसो भेरो करून गेली 
सातां जल्मांची , मा ऽजी आई ।। 


आदिमायेचे उले / ७५ 


मुसळ आतां नाच्चें ना ! नाच्चें ना ! ! 
दातें आतां गावचें ना । गावचें ना ! ! 
पतवाळ काणी सांगची ना ! सांगची ना ! ! 
सुशेग सगळ्यांक दिवन आमकां 
आपूण 

कोणाचे मेरेर गेली ? मा ऽजी आई ।। 


' शीरी ' काय ' ग ' कळा नासलो ; 
' दोन इसो धा ' चो हिशोब आसलो ; 
तरीय अक्षर आदार आसलो ; 
अक्षरांवांगडा खेळचे वयार म्हाका 
' आलकाण्यां'त उडोवन गेली । मा ऽजी आई ।। 


जाण 
दळींदरांत फुलयल्ली उमेद 
माजी , आपली मारून गेली ; 
धुडधुडे माजे बाळकपण घेवन गेली ; 
पाळण्यातलो म्हातारो म्हाका 
कित्याक तरी करून गेली ? । मा ऽजी आई ।। 


आदिमायेचे उले / ७६ 


हांव 


हांव : 


एक मनीस 
एक दीस 


हांव : 


एक जानवर 


एक यातनाघर 


हांव : 


एक पक्षी 
एक साक्षी 


हांव : 


एक झाड . 


एक नाड . 


आदिमायेचे उले / ७७ 


हांव : 
मानसाळें जानवर हांव ; 
जानवरापश्ट मनीस हांव : 
झाडांतलो पक्षी हांव ; 
पक्षांतलें झाड हांव ; 
झाडाक आयिल्लो पाड हांव ; 
न्हू 

थयंसल्लो नाड हांव ; 
विश्वाच्या वसतिलो नव्या 
पोर्त्या म्हज्या कुडीतल्या 
यातनाघरांतलो , रातीक रावपी , 
पयलो पयलो दीस हांव . 


आदिमायेचे उले / ७८ 


म्हाका जाय . 


म्हाका जाय . 


दर्या तुजी गाज 
ल्हारा तुजो माज 
पाणया तुजी खोलाय 


म्हाका जाय . 


म्हाका जाय . 


म्हाका जाय . 


मळबा तुजे दोळे 
चान्न्या तुजे चाळे 
सूर्या तुजे वळवळे 


म्हाका जाय . 


म्हाका जाय . 


म्हाका जाय . 


रूखा तुजें वत 
दिवले तुजी वात 
सोरपा तुजी कात 


म्हाका जाय . 


म्हाका जाय . 


म्हाका जाय . 


आवय तुजी भास 
गायरा तुजी कास 
मातये तुजो वास 


म्हाका जाय . 


म्हाका जाय . 


म्हाका जाय . 


शेवण्या - सावळे काच 
जरीय अशें कितलेशेंच 
सरते शेवटी म्हजो हावुच 


म्हाका जाय . 


म्हाका जाय . 


आदिमायेचे उले / ७ ९ 


तुजें .... म्हजे 


तुजे दोळे 
म्हजे दोळे 
चंद्र - सूर्या मेळे . 


तुजें ! .......... म्हजें ! 
खंय मेरेन ? 
वंय आसा , थंय मेरेन । 


म्हजे वंठ 
तुजे वंठ 
मळबा - भंये भेट ! 


आदिमायेचे उले / ८० 


कवी 


" मायझंयां , कविता करतसय् ? 
आज्यापणज्यान तरी तुज्या 
केल्ली काय रे कॅवां कविता ? " 


" म्हणानच मियां करतंय ! 
बापायसकट आज्यापणज्याक 
खापर - खापरपणज्याक , शेणज्याक 
' शीरी'ची गाण फोडुक 
येय नस्ली .... म्हाकां येता । " 


- 


“ फोडुक आयली म्हण ' श्री ' ची गाण , 
सगळे ब्रम्हज्ञान आयलें ; तांतूत 
कविता देखून आयली करुंक ; 
अशें समजू नकोस रांडीच्या ! 


" रामग्याच्या रेडकाक फडग्याच्या रेड्यान -गा 
फळवण्याइतके सोप्पें नव्हें तें ! 


आदिमायेचे उले / ८१ 


शेणाचो खोटलो घेवन , 
गोरवाचे गांणी मागें धांवचे सोडून , 
कवितेक झंवंक सोद्तसय् ? 
गरिबांच्या पोरांक तुमकां , 
शब्द - खेळ कोणी रे सांगले हे ? 


घट्ट शेणयेक गांठ मार ! कवितेचे 
शटय हातीक लागचे ना तुज्या . 
गोळाक मात लागतलस् 
फुकटझंयां ..... जीणभर ! 


आमच्या रेड्याक देखून अक्कल आसा 
पुणून तू .... ? 


“ तुमचोच रेडो तो ! .... वेद वदलेलो ! 
त्याच तुमच्या रेड्यां - वेदांनी 
सासणाचे दवरले रेडेच आमकां . 
त्या आमी रेड्यांनी कविता करप ..... ? 
छॉ । छॉ ।।...... वगीच कायतरीच काय बामणा ? 


आदिमायेचे उले / ८२ 


" खरांच तुजां बामणा ! 
कवितेक झवतास्तना 
उतरा - उतरार खेळचां आसता .... बळयां ; 
तुमकांच जमता तां बरां . 
झवप कमीच आनी किमचवणीच अदीक ! 
नातरी , गांवच्या खुस्तार कळवंतां नाचोवपाचो 
अणभव .... तुमकां आसाच ! 
पिणक्यां - पिणक्यांचो , गाण - दांडगो ! " 


- 


" मियां गरीब अशक्ती 
गेलंय झुजांक शब्दांआड उतरांगणखणी उक् तेपणी ; 
आनी बिरामनासपुत बामणा , 
फुकटचो आनीक असो रक्ताबंबाळ जालंय ! 


" व्हांवत्या रक्ताक बारीक लोक त्याच 
म्हुणटत बगून : “ हेनी कविता मुरे रचली ! " 
आतां , लोकांच्या ह्या अडाण्या - 
तोणार हात दवरुंक येयत् ; पुणून 
दवरचो कोणी गाणीर ? ....... ' शीरी'चे ? 


आदिमायेचे उले / ८३ 


क 


“ तुमकां आपलां बरां जमतां तां म 
येक हात तोणार , आनी ...... 


" घेयाच मनार ! 
नायतर , हेचीच एक कविता करात ; 
आनी कवी म्हूण मिरयात 
क्रांतिकारक ! .... 
चारचौगात . 


आदिमायेचे उले / ८४ 


शिटकावणी 


कापले तुमी म्हजे पांखे 
पूर्ण मळब म्हजे - 
कोण कापीत ? 


व्हडे म्हजें फोडलें तुमी 


पूण दर्या म्हजो 


कोण मापीत ? 


चंद्रिम म्हजो वाडयलो तुमी 


पूण सुर्या म्हजो 


कोण धांपीत ? 


याद दवरात मतीत घट्ट : 
हांव शिटकायतां तुमकां : 


“ कूड म्हजी लासली तुमी . 
लासात ! 
अनादि अग्नि , जो 
अंतर्यामी आसा म्हजे , 


आदिमायेचे उले / ८५ 


जायत तो 
तुमकां लासुंक ? " 


जारी 


" ना ।.... ना 5 च ना ! 
सरणाचेर लेगीत तो - 
थंड मडे जावचो ना ! 
तो ... पेटलो ! ..... उसळतलो ! 
ज्वालामुखी जावन तप्त ! .... प्रयळयांतक दावानल ! 


कडकडीत ताच्या रोसा - दर्यांत आनी 
नकलामी संस्कृताय तुमची 
गोभराभर्वण करतलो । " 


मड्डार त्या रूजिल्ल्या 
घोंटेरांत नव्याच रूखावेल्या 
जल्मतलें एक गीत नवेंच : 
“ आलोक - प्रीत ! 
आलोक - प्रीत !! " 


ਜਿਸ ਨਾਲ ਉਸ 


आदिमायेचे उले / ८६ 


मागणे 


हांवें लायिल्ल्या कवाथ्याक 
येतलेच नाल्ल ! .... तिजून घेयात ! 
चुकून एकानें वांजूय जल्मत . 
देंट ताचे पूण तुमकां - 
फारीक करचे पडचे नात ! 


हांवें खणिल्ल्या बुन्यादीक , 
लोबोर तुमी जावंक नाकात . 
कोणूय फुडें सरल्यार 
तरणो गुणो , 
फाटीं ताका ओडूं नाकात . 


देवदेण्या भाटाक म्हज्या , 
दुरीग तुमी घालूच नाकात . 
दर्याक म्हज्या थावनेण्या , 
उड्णां तुमची लावंक नाकात . 


आदिमायेचे उले / ८७ 


अनंत म्हज्या गगनाक , 
पतंगान तुमच्या वायूँ नाकात . 
म्हजेर बोंच मारचे वेळार , 
' कावळो ' जावंक विसरूं नाकात . 


आदिमायेचे उले / ८८ 


उल्यां उपरांतची चार उतरां .... 


म्हज्या कवितांचो हो झेलो कोंकणी मायेक आनी साबार काव्य रसिकांक 
भेटयतना म्हाका भोव खोस भोगता . कोंकणी कविता म्हाका गावली १ ९९ ० वर्सा तेन्ना 
सांवन हांव कोंकणी कविता बरयतां . ह्या झेल्यांत आयल्यात त्यो कविता १ ९९ ० 
१ ९९ ३ मेरेन बरयल्ल्यो . तांतूतल्यो सुमार धा - बारा कविता ' राष्ट्रमत ' दिसाळ्याच्या 
आयतार सोमार पुरवणेतल्यान हे आदि उजवाडाक आयल्यात . ' राष्ट्रमत ' दिसाळे 
आनी ताचे संपादक , सर्गेस्त चंद्रकांतबाब केणी हांचो ह्या वेळार हांव काळजान थावन 
उगडास करतां . 

१ ९९ ३ वर्सा हो झेलो ‘ पयलो चंवर ' येवजणे खातीर गोंय कोंकणी अकादेमीकडे 
धाडलेलो . पूण थंय ताचो नंबर लागलो ना . उपरांत तो उजवाडावचो म्हण थारायलें . 
टायप - सेटींग लेगीत करून घेतलो . पूण कांयच सबळ कारण नासतना तो पंद्रा वर्सी 
तश्या तसो फायलींत बंद पडून उरलो . १ ९९ ३ वर्सा देजेंब्र म्हयन्यांत उजवाडाक 
येवपी हो झेलो आतां २००८ वर्साच्या देजेंब्रांत उजवाडाक येता . ' देर से आये 
लेकीन दुरुस्त आये । ' अशी म्हण्णी आसा . पूण तुमकां सांगतां , कवितेच्या लेखनांत 
कांयच दुरुस्ती करूंक ना . ना कानो . ना मात्रा . फकत तांतूतली एक कविता 

उणी केल्या . पयलीचो मुद्रक आनी चित्रिक बदलला . म्हजो इश्ट , भोवमानेस्त 
मनोहर काळसेकार हाणे ह्या झेल्याखातीर तेन्ना मुखचित्र काडलेलें . ताचोय उगडास 


सार 


करतां . 


आताचो मुद्रक , चित्रिक हांका देव बरे करुं म्हण्टा . म्हजो सत्शिश्य हेमंत 
अय्या हाचे खाशेलें हातबोट हे उजवाडावणेच्या वावराक लागला ; देखून ताका चड 
देव बरें करूं . ह्या झेल्याक कोंकणी रसिक आनी समिक्षक कशे कितें येवकार दितले 
ते म्हाका नेणो . तांणी म्हज्यो ह्यो कविता जरूर वाचच्यो आनी कोंकणी 
कवितेक मुखार व्हरपाच्या वावरांत म्हजे कडल्यान कांय अदीक - उणे जाला जाल्यार 
ते विशीं जरूर बरंवचे ; अशें तांचे लागी नमळायेन मागतां . दुसरो झेलो गुंथपाक 
म्हाका तांच्या विचारांचे बळगे मेळू येता . 

